

# ಕೃಷಿ ಸಂಶೋಧನೆ ಪ್ರಜಾತಾಂತ್ರಿಕರಣ

**ನುಲ್ಮಗ:** 'ರೈತರಿಗೆ

ಉಪಯುಕ್ತವಾದ ಸಂಶೋಧನೆ ಕೆರೆಮರೆಗೆ ಸರಿದು ಬಹುರಾಷ್ಟ್ರೀಯ ಕಂಪೆನಿಗಳ ಹಿತಕಾಯುವ ಸಂಶೋಧನೆಗಳೇ ಮೇಲುಗೈ ಸಾಧಿಸುವ ದಿನಗಳು ಸಮೀಪಿಸುತ್ತಿದ್ದು, ಈ ಹಿನ್ನೆಲೆಯಲ್ಲಿ ರೈತರೇ ಸ್ವತಃ ತಮಗೆ ಅಗತ್ಯವಾದ ಸಂಶೋಧನೆ ನಡೆಸುವಂತೆ ವಿಜ್ಞಾನಿಗಳನ್ನು ಆಗ್ರಹಿಸುವ ಉದ್ದೇಶದ ಪ್ರಜಾತೀರ್ಪು ಬೆಂಗಳೂರಿನಲ್ಲಿ ನಡೆಯಲಿದೆ' ಎಂದು ಆಂಧ್ರದ ಚಹೀರಾಬಾದಿನ ಡೆಕ್ಕನ್ ಡೆವಲಪ್‌ಮೆಂಟ್ ಸೊಸೈಟಿ (ಡಿಡಿಎಸ್) ನಿರ್ದೇಶಕ ಪಿ.ವಿ.ಸತೀಶ ಮಂಗಳವಾರ ಇಲ್ಲಿ ಸುದ್ದಿಗಾರರಿಗೆ ತಿಳಿಸಿದರು.

ಸಣ್ಣ ಹಾಗೂ ಮಧ್ಯಮ ರೈತರು ಮತ್ತು ವಿಜ್ಞಾನಿಗಳ ನಡುವೆ ಮುಖಾಮುಖಿ, ಮಾತಿನ ವಿನಿಮಯ ಹಾಗೂ ಚರ್ಚೆ ಏರ್ಪಡಿಸುವ ನಿಟ್ಟಿನಲ್ಲಿ ಈವಿಶಿಷ್ಟ ಕಾರ್ಯಕ್ರಮವನ್ನು ಹಮ್ಮಿ ಕೊಳ್ಳಲಾಗಿದೆ ಎಂದು ಅವರು ಮಾಧ್ಯಮ ಪ್ರತಿನಿಧಿಗಳಿಗೆ ವಿವರಿಸಿದರು.

ಇಂಗ್ಲೆಂಡ್‌ನ ಅಂತಾರಾಷ್ಟ್ರೀಯ ಪರಿಸರ ಮತ್ತು ಅಭಿವೃದ್ಧಿ ಸಂಸ್ಥೆಯ



ನೇತೃತ್ವದಲ್ಲಿ ಏಷ್ಯಾ, ಆಫ್ರಿಕಾ ಹಾಗೂ ಲ್ಯಾಟಿನ್ ಅಮೆರಿಕಾ ಖಂಡಗಳಲ್ಲಿ ಕೃಷಿ ಸಂಶೋಧನೆಯ ಪ್ರಜಾ ತಾಂತ್ರಿಕರಣದ ಆಶಯದೊಂದಿಗೆ ವಿವಿಧ ಕಾರ್ಯಕ್ರಮ ಸಂಘಟಿಸಲಾಗುತ್ತಿದೆ. ಕರ್ನಾಟಕದಲ್ಲಿ ಈಗ ರಚನೆಯಾಗಿರುವ ಕೃಷಿ ಸಂಶೋಧನೆ ಪ್ರಜಾತಾಂತ್ರಿಕರಣ ಒಕ್ಕೂಟ ಇದರ ಒಂದು ಭಾಗವಾಗಿದ್ದು, 'ರೈತ ತೀರ್ಪು' ನಡೆಸುವ ಮೂಲಕ ಕೃಷಿ ಸಂಶೋಧನೆಯನ್ನು ರೈತರ ಬಳಿಗೆ ಕೊಂಡೊಯ್ಯಲಾಗುವುದು ಎಂದು ಸತೀಶ ವಿವರಿಸಿದರು.

ರೈತರು ಹಾಗೂ ವಿವಿಧ

ವಲಯಗಳ ಪ್ರತಿನಿಧಿಗಳು ಭಾಗವಹಿಸಿರುವ ಈ ಪ್ರಕ್ರಿಯೆಯು ನ್ಯಾಯಸಮ್ಮತ ರೀತಿಯಲ್ಲಿ ನಡೆಯುವ ಬಗ್ಗೆ ನಿಗಾ ವಹಿಸಲು ರಚಿಸಲಾದ ವೀಕ್ಷಕರ ಸಮಿತಿಯಲ್ಲಿ ನ್ಯಾಯಮೂರ್ತಿ ಎಂ.ಎನ್.ವೆಂಕಟಾಚಲಯ್ಯ, ಮ್ಯಾಗ್ನೆಟ್ ಪ್ರಶಸ್ತಿ ಪುರಸ್ಕೃತ ಡಾ. ಎಚ್.ಸುಧರ್ಶನ್, ಬೆಂಗಳೂರು ಕೃಷಿ ವಿಶ್ವವಿದ್ಯಾಲಯದ ಮಾಜಿ ಉಪಕುಲಪತಿ ಡಾ. ದ್ವಾರಕಿನಾಥ್, ಹಿರಿಯ ಸಾಹಿತಿ ದೇವನೂರು ಮಹಾದೇವ ಇತರರು ಇದ್ದಾರೆ. ಕೃಷಿ ವಲಯಕ್ಕೆ ಎಂಥ ಸಂಶೋಧನೆ ಬೇಕು ಎಂದು ಕೇಳುವ ರೈತ ನ್ಯಾಯಮಂಡಳಿ ಇದರ ಪ್ರಮುಖ ಭಾಗ. ಈ ಮಂಡಳಿಗೆ ಸಣ್ಣ ಹಿಡುವಳಿಯ, ಸ್ವತಃ ಕೃಷಿ ಮಾಡುತ್ತಾ ಆಹಾರ ಉತ್ಪನ್ನ ಬೆಳೆಯುವ, ಕೃಷಿ ಕ್ಷೇತ್ರದ ಆಗುಹೋಗುಗಳ ಬಗ್ಗೆ ಮಾಹಿತಿ ಇರುವ ರೈತರು ಸದಸ್ಯರಾಗಬಹುದು. ಕೃಷಿಕಪರ ಸಂಘಟನೆಗಳು ಕೂಡ ಸೂಕ್ತ ರೈತರ ಹೆಸರನ್ನು ಸಮಿತಿಗೆ ಸೂಚಿಸಬಹುದು. ಆಯ್ಕೆ ಸಮಿತಿಯು ಅಂತಿಮವಾಗಿ ಸದಸ್ಯರ ಹೆಸರನ್ನು ಅಂತಿಮಗೊಳಿಸುತ್ತದೆ ಎಂದು ಸತೀಶ ಹೇಳಿದರು.